

Според карактерот на повредата, потребен е еден или повеќе специјалистички наоди, и тоа од: хирург, ортопед, рендгенолог (со рендгенски снимки), физијатар, невропсихијатар, психолог, окулист, офталмолог.

28. Малигни заболувања (неоплазми)

За верификација на дијагнозата на малигни заболувања (неоплазми) се неопходни: извештаи за дијагностичките методи и постапки, хистолошко-патолошки наоди, стандардни рендгенски снимки, скинтиграфии, антиграфии како и тумор маркери и протокол од спроведена хемо и зрачна терапија и др. анализи што се вршени заради дијагностика и лекување и извештај за извршеното лекување со јасно испишан стадиум на болеста.

29. Повреда на телото

За преломите на коските на черепот е потребна медицинска документација, и тоа за:

- преломот на сводот на черепот: класични снимки,
- преломот на базата на черепот; класични снимки и снимка на пирамидата на Шилер и Стенверс.
- преломот на коските на лицето: класични снимки.

30. Дегенеративни болести на рбетниот столб

За верификација на дегенеративните болести на рбетниот столб, како што се: ункартрози, спондилози, и сродни заболувања, спондилоартрози, дискартрози и дегенеративни заболувања на интервертебралниот дискус, се потребни стандардни рендгенски снимки и дополнителни рендгенски снимки во функционална положба на рбетниот столб, основни лабораториски анализи, извештаи за состојбата на мотилитетот и на мускулниот систем на рбетниот столб, како и извештај за битните последици, ако заостанале.

1) За заболувањата на интервертебралниот дискус е неопходно да се обезбеди; извештај за досегашните дијагностички постапки, вклучувајќи и извештај-наод на миелографијата, радиокулографијата, ако се работени. Задолжителен е електромиографски статус надолу од локализацијата на дискалното заболување на тангираните мускулни групи и тестови за мускулната сила, наод од гинеколог за (жени) и наод од уролог за (мажи). Извештај за извршеното конзервативно и оперативно лекување, со наведување на битните последици што преостанале и извештај од невролог за состојбата на сфинктерот на мочното бабуле и дебелото црево.

2) Кај ампутијата, во медицинската документација треба да се обезбедат последната рендгенска снимка на чкунката и извештај за извршеното протетирање, за типот на протетското помагало, за завршената обука за употреба на помагалото и мислење на погодноста на помагалото—од установата што го извршила протетирањето.

3) Кај псевдоароза, во медицинската документација треба да се обезбедат; стандардни снимки и томографија.

31. Заболување на периферниот васкуларен систем

За верификација на дијагнозата на заболување на периферниот васкуларен систем е потребна медицинска документација, и тоа:

1) Кај заболување на периферната циркулација е задолжителен е Доплер и ангиографија, осцилографија, ако е вршена во дијагностичка постапка;

2) Кај заболување на периферниот венски систем—задолжителни Доплер на венска циркулација или КТ ангиографија на крвни садови.

3) Кај заболувања на длабоките вени—задолжителна е флегографија.

32. Професионални болести

За професионалните болести е потребна експертиза од соодветна установа од областа на медицина на трудот—Скопје.

ПРЕОДНИ И ЗАВРШНИ ОДРЕДБИ

Член 9

Со денот на влегувањето во сила на оваа Одлука престанува да важи Одлуката за задолжителен минимум на обемот и содржината на медицинската документација во постапката за остварување право по основа на инвалидност („Службен весник на Република Македонија“ бр.69/94 и 88/2004).

Член 10

Оваа Одлука влегува во сила осмиот ден од денот на објавувањето во „Службен весник на Република Македонија“.

Бр. 02-6490/1
12 ноември 2012 година
Скопје

Управен одбор
Претседател,
Ацо Стојанов, с.р.

3506.

Врз основа на член 157 став 1 точка 1, а во врска со член 130 став 2 од Законот за пензиското и инвалидското осигурување („Службен весник на РМ“ бр. 98/2012), Управниот одбор на Фондот на пензиското и инвалидското осигурување на Македонија, на седницата одржана на 12 ноември 2012 година, донесе

П РА В И Л Н И К ЗА ОРГАНИЗАЦИЈАТА, СОСТАВОТ И НАЧИНОТ НА РАБОТАТА НА КОМИСИЈАТА ЗА ОЦЕНА НА РАБОТНАТА СПОСОБНОСТ

1. ОПШТИ ОДРЕДБИ

Член 1

(1) Со овој Правилник се уредува составот, организацијата и начинот на работа на Комисијата за оценка на работната способност во Фондот на пензиското и инвалидското осигурување на Македонија (во натамошниот текст: Комисијата), начинот на донесување на наод, оценка и мислење, содржината на наодот, оцената и

мислењето, обрасците кои се употребуваат во постапката и други прашања од значење за оценка на работната способност.

(2) Комисијата работи во составот на Фондот на ПИОМ.

Член 2

(1) Комисијата донесува наод, оценка и мислење за постоење на инвалидност за остварување права од инвалидското осигурување и постоење на неспособност за работа на член на семејството за остварување право на семејна пензија.

(2) Комисијата донесува наод, оценка и мислење за утврдување на инвалидност заради остварување право на работа со скратено работно време и распоредување на друга соодветна работа.

(3) Комисијата може да донесе наод, оценка и мислење и кога тоа е утврдено со закон или други прописи.

Член 3

Наодот, оцената и мислењето од член 2 став 1 од овој Правилник и медицинската и работната документација, се составен дел на постапката за остварување на правата од пензиското и инвалидското осигурување.

Член 4

(1) Во постапката за оценка на работната способност учествува осигуреникот кој остварува право од пензиското и инвалидското осигурување, односно членот на семејството кој остварува право на семејна пензија.

(2) Кога постапката е покрената по предлог на работодавачот и кога се работи за право на скратено работно време или промена на работно место, се повикува и работодавачот.

Член 5

(1) Комисијата работи во состави. Составите се состојат од два члена лекари - специјалисти.

(2) Во работата на составот на Комисијата во својство на консултант, по потреба, учествува и лекар-специјалист од другите состави на Комисијата или надворешен соработник од друга здравствена установа, односно институција. Учеството на лекарот-консултант се наведува во наодот, оцената и мислењето за оценка на работната способност и истиот го потпишува.

(3) Во случај кога постојат различни мислења во оцената на инвалидната, односно неспособноста за работа, предметот се решава на ниво на Комисија за оценка на работната способност.

(4) За правниот аспект на оцената на работната способност, составите на Комисијата од став 1 на овој член, ги консултираат стручните служби во Централата на ФПИОМ.

Член 6

(1) Во постапката за оценка на работната способност, Комисијата може по писмен пат да бара дополнителни мислења и наоди од специјализирани здравствени организации, клиники, институции, како и од признати медицински стручњаци, заради објективизирање на здравствената способност за работа.

(2) Комисијата може да бара и и поблиски податоци и објаснувања за условите и процесот на работа кај работодавачот од претставникот на работодавецот, кои можат да влијаат на правилна оценка на работната способност.

Член 7

Комисијата врши оценка на работната способност и на осигуреници кои правата ги остваруваат по меѓународни договори за социјално осигурување.

Член 8

(1) Член на Комисијата може да биде изземен од оценка на работната способност по одреден предмет, во случаи и под услови предвидени со Законот за општа управна постапка и тоа ако:

- во предметот во кој се дава наод, оценка и мислење е странка;

- со странката, со застапникот, или со полномошникот на странката е роднина по крв во права линија, во странична линија, заклучно до четвртиот степен, брачен другар или роднина по жена заклучно до вториот степен, па и тогаш кога бракот престанал, и

- со странката е во однос на старател, посвоител, посвоенник или хранител, а со застапникот и полномошникот на странката е во однос на посвоител и посвоенник.

(2) За причините наведени во став 1 на овој член известува лекарот-специјалист, член на составот на Комисијата за оценка на работната способност.

(3) За изземањето решава директорот на Фондот.

Член 9

(1) Медицинската документација мора да биде издадена на пропишани обрасци, во оригинал, заверена со штембил и печат на здравствената установа, потпис и печат на лекарот односно овластеното лице, број на лекарскиот дневник или друг број на здравствената установа и пополнети на машина за пишување или компјутер. како и датум кога е издадена документацијата.

(2) Работната документација треба да биде издадена од работодавецот, врз основа на евиденцијата со која располага, како и со потпис и печат на лицето кое ја издава документацијата.

Член 10

Внатрешната организација, распределбата на работата и други прашања за организацијата на работата на Комисијата, поблиску се уредуваат со Одлуката за организација на работата и систематизација на работните места во Стручната служба на Фондот на пензиското и инвалидското осигурување на Македонија.

II. НАЧИН НА РАБОТА НА КОМИСИЈАТА

Член 11

Во вршењето на оцената на работната способност, Комисијата е самостојна во рамките на овластувањата, правата и должностите утврдени со закон, Статутот на Фондот и овој правилник.

Член 12

Комисијата донесува наод, оценка и мислење врз основа на медицинска, работна и друга документација приложена кон барањето за остварување право од пензиското и инвалидското осигурување, документацијата доставена на денот на прегледот и непосреден преглед на осигуреникот на образец број 4, составен дел на овој Правилник.

Член 13

(1) Комисијата пред да даде наод, оценка и мислење врши увид во медицинската документација и непосреден преглед на осигуреникот.

(2) Комисијата од став 1 на овој член може, по исклучок, да даде наод, оценка и мислење и без непосреден преглед, врз основа на медицинската и друга документација кога осигуреникот поради објективни причини не може да биде прегледан во случај на настанување на смрт.

(3) Непосредниот преглед на осигуреникот може да се изврши и во неговиот дом, во здравствената организација во која се наоѓа на лекување, како и на други места во седиштето, или надвор од седиштето на Комисијата.

III. ПОСТАПКА ЗА ОЦЕНА НА РАБОТНАТА СПОСОБНОСТ**1. Работа на Комисијата пред прегледот****Член 14**

(1) Оцената на работната способност започнува по доставување на предметот од Филијалата на Фондот до Комисијата за оценка на работна способност.

(2) Раководителот на Комисијата ја организира работата на составите на Комисијата, комплетирањето на доставените предмети и го одредува датумот на прегледот.

(3) Датумот на преглед од став (2) на овој член се одредува според денот на пристигнувањето на предметот во Комисијата како и според тежината на заболувањето.

(4) Определување на датумот на прегледот и поканата се одредува по утврдување на комплетноста на прегледот.

(5) Рокот за доставување на поканата за непосреден преглед не може да биде подолг од 15 работни дена.

(6) Поканата за непосреден преглед содржи податоци за денот, времето и местото на прегледот, како и укажување на правните последици што ќе настанат ако на одредениот ден неоправдано не се јави на преглед.

(7) За датумот на прегледот, Комисијата може да го извести и работодавецот кај кого осигуреникот е вработен.

2. Преглед на осигуреникот и утврдување на работната способност**Член 15**

На денот на прегледот Комисијата врши непосреден лекарски преглед на осигуреникот, односно членот на семејството и донесува наод, оценка и мислење за неговата здравствена состојба и работната способност.

Член 16

(1) По завршувањето на постапките од член 14 и 15 на овој Правилник, врз основа на податоците наведени во наодот и мислењето на надлежниот матичен лекар и приложената медицинска и работна документација, непосредниот преглед на осигуреникот, односно членот на семејството и по потреба мислењето на консултантите, Комисијата ги утврдува заболувањата и дијагнозите, како и степенот на анатоморфолошките и функционалните оштетувања на осигуреникот.

(2) Комисијата за оценка на работната способност и во случаите кога ќе се утврди дека има потреба од тамошно лекување и дополнителна медицинска документација, донесува наод, оценка и мислење врз основа на постојната медицинска документација и медицинскиот статус на осигуреникот односно ќе утврди дали постои или не постои инвалидност, согласно барањето на осигуреникот за остварување право од пензиското и инвалидското осигурување.

(3) Комисијата врз основа на анатоморфолошките функционални оштетувања кај осигуреникот ги утврдува медицинските контраиндикации што ги предизвикуваат тие оштетувања, ги споредува со можностите на осигуреникот на работите кои одговараат на неговите телесни и психички способности и ако утврди дека осигуреникот може да ги врши тие работи, донесува наод, оценка и мислење дека кај осигуреникот не постои инвалидност.

(4) Ако Комисијата утврди дека осигуреникот не е способен да работи на досегашните работи, донесува наод, оценка и мислење дека постои инвалидност и утврдува дека постои трајно губење на работната способност од прва категорија во процент од 81-100% (општа неспособност за работа) или постои втора категорија, професионална неспособност за работа во процент од 51-80%.

(5) При утврдување на степените на инвалидност од став 4 на овој член, Комисијата задолжително се води од оштетувањата кои влијаат на работната способност.

Член 17

Доколку Комисијата утврди дека работната способност на осигуреникот е намалена до 50% во споредба со психички и физички здрав осигуреник со исто или слично образование и способност, поради што не може да ги извршува работните задачи со полно работно време, може да работи со скратено работно време или да биде распределен на друга соодветна работа согласно со прописите кои се однесуваат на работните односи и колективниот договор.

Член 18

(1) Доколку Комисијата утврди дека кај осигуреникот постои професионална неспособност за работа, се утврдува преостанатата работна способност, ако со оглед на неговата здравствена состојба, години на живот, образование и способност, може со професионална рехабилитација да се оспособи за работа со полно работно време на друга работа.

(2) Право на професионална рехабилитација има осигуреник кај кого ќе настане инвалидност пред навршени 50 години живот, ако според преостанатата работна способност може да се оспособи за друга работа со полно работно време.

(3) Во постапката на утврдување на другата работа на која може да се рехабилитира и работи осигуреникот, учествува и работодавецот каде што осигуреникот е вработен.

Член 19

Ако на настапувањето на трајното губење на работната способност (општа неспособност за работа) влијаат повеќе причини (повреда надвор од работа, болест, повреда на работа, професионална болест), наодот, оцената и мислењето на Комисијата треба да содржи и мислење во кој обем влијаела врз вкупната инвалидност секоја причина одделно и дали секоја причина сама за себе предизвикала инвалидност.

3. Содржина на наодот, оцената и мислењето

Член 20

Наодот, оцената и мислењето од член 12 на овој Правилник содржи:

- 1) Лични податоци: име, татково име и презиме, ден, месец, година и место на раѓањето, единствен матичен број на граѓанинот и адреса на постојаното место на живеење;
- 2) Работно место;
- 3) Стручна подготовка;
- 4) Гранка на индустрија-дејност;
- 5) Општина;
- 6) Каде е вработен;
- 7) Искрпни анамнестички податоци, податоци за лекувањето и наоди на лабораториски и специјалистички испитувања;
- 8) Статус презентс-сегашна состојба;
- 9) Медицинска документација;
- 10) Искрпна дијагноза (дијагнози на болести кои влијаат на работната способност (со превод на македонски јазик) и шифра на дијагноза на болеста;
- 11) Оцена и мислење за работната способност;
 - постои или не постои трајно губење на работната способност (општа неспособност за работа);
 - постои или не постои професионална неспособност за работа;
 - постои или не постои скратено работно време;
 - постои или не постои распоредување на друга работа;
 - постои или не постои професионална рехабилитација;
 - образложение на наодот оцената и мислењето.
- 12) Причина на инвалидност (болест, повреда на работа, професионално заболување и повреда вон работа);
- 13) Дата на настаната инвалидност;
- 14) Задолжителен контролен преглед (ден на задолжителен контролен преглед за проверка на инвалидност, односно губење и намалување на работната способност врз основа на која се стекнува право на пензија);

Мислење за потреба од контролен преглед и кога тој ќе се изврши при признавање право на работа со скратено работно време и распоредување на друго соодветно работно место со полно работно време;

15) Мислење за постоење на телесно оштетување, процент на телесното оштетување и причината и денот на настанувањето.

16) ЗАБЕЛЕШКА

Член 21

Кога во постапката на оцена на работната способност се утврди постоење на инвалидност за остварување право на инвалидска пензија, комисијата определува рок за вршење на задолжителен контролен преглед, освен во случаите кога причина за инвалидност се следните болести:

- 1) Малигни заболувања по хемио и радио терапија како и операции;
- 2) Ампутации на екстремитети;
- 3) Тешки трауми со трајни деформитети;
- 4) Ревматски дегенеративни болести на зглобовите и кичмениот столб со невролошки испади и состојби по операција;
- 5) Хронички психози со почетна детериорација на личноста;
- 6) Цереброваскуларни инzulти со доцни и трајни невролошки консеквенци и психооргански синдром;
- 7) Тешки дегенеративни невромускулни заболувања и вродени и стекнати миопатии;
- 8) Демиелинизирачки болести;
- 9) Екстрапирамидални заболувања;
- 10) Ментално инсуфициентни личности со IQ од 50 и повеќекратни попречености во развојот;
- 11) Генетски заболувања;
- 12) Системски болести во напредната фаза;
- 13) Дијабетес со секундарни терминални компликации;
- 14) Малигна хипертензија со докажани промени на очното дно, срцето и бубрезите;
- 15) Состојба по операција на срце, а ако е ЕФ 50 по завршена рехабилитација;
- 16) Примарни кардиопатии;
- 17) Хронични опструктивни болести на белите дробови во терминална фаза;
- 18) Слепило, смалување на видното поле за 10% и повеќе;
- 19) Состојби со терминални знаци на цироза на црниот дроб;
- 20) Дијализа;
- 21) Кога врз основа на медицинската документација трајно е утврдена инвалидност од страна на странскиот носител на социјалното осигурување;
- 22) Кога осигуреникот на денот на утврдување на инвалидност имал навршено 60 (жена), односно 62 (маж) години на живот.

Член 22

(1) По донесувањето на наодот, оцената и мислењето, Комисијата го информира осигуреникот за натамошниот тек на постапката, а предметот го враќа на надлежната Филијала или Деловница, односно Централата на Стручната служба на Фондот.

(2) Во случај кога наодот, оцената и мислењето на Комисијата, подлежи на ревизија, предметот се враќа на надлежната Филијала или Деловница, односно Централата на Стручната служба, по извршената ревизија на наодот.

IV. УТВРДУВАЊЕ НА ПОСТОЕЊЕ НА ТЕЛЕСНО ОШТЕТУВАЊЕ

Член 23

(1) Кога осигуреникот поднел барање за утврдување телесно оштетување, Комисијата дава наод, оценка и мислење само за постоењето на телесното оштетување, не впуштајќи се во оцената на работната способност на осигуреникот.

(2) Во случаите од став 1 на овој член, кон барањето за утврдување телесно оштетување се приложува само медицинска документација која укажува на постоењето на тие факти, без предлог од надлежниот матичен лекар.

(3) Во наодот, оцената и мислењето за постоење телесно оштетување се наведува и видот, главата, точката и процентот според Правилникот на телесните оштетувања и се утврдува денот и причината на неговото настапување.

Член 24

За осигурениците за кои се оценува работната способност заради остварување право на инвалидска пензија, Комисијата во истата постапка оценува дали кај осигуреникот постои телесно оштетување и своето мислење го дава во истиот наод, оценка и мислење.

V. УТВРДУВАЊЕ НА НЕСПОСОБНОСТА ЗА РАБОТА НА ЧЛЕН НА СЕМЕЈСТВОТО

Член 25

(1) Комисијата врши оценка на неспособноста за работа, односно кај децата неспособност за самостоен живот и работа, а кај другите членови на семејството постоење на загубена работна способност, по која снова се остварува право на семејна пензија.

(2) Во наодот, оцената и мислењето посебно се нагласува сродството на членот на семејството со осигуреникот, односно корисникот од кого се изведува семејната пензија и денот на настапувањето на таа неспособност.

VI. УТВРДУВАЊЕ НА РАБОТНАТА СПОСОБНОСТ ЗА ОСТВАРУВАЊЕ НА ПРАВАТА ПО МЕЃУНАРОДНИ ДОГОВОРИ

Член 26

(1) Утврдувањето на работната способност на осигурениците кои остваруваат права од пензиското и инвалидското осигурување според одредбите од меѓуна-

родните договори, се врши на начин и во постапка предвидени со овој Правилник и со меѓународни договори за социјално осигурување.

(2) Во случаите од став 1 на овој член наодот, оцената и мислењето се дава на образец предвиден со меѓународен договор, а ако таков образец не е предвиден, се дава на образецот број 4, предвиден со овој Правилник.

VII. ПОВТОРНА ОЦЕНА НА РАБОТНАТА СПОСОБНОСТ

Член 27

(1) Повторна оценка на работната способност може да се врши по истекот на рокот од една година од денот на прегледот пред оваа Комисија.

(2) По исклучок од ставот 1 на овој член, повторната оценка на работната способност може да се врши и пред истекот на рокот од став 1 на овој член, доколку со барањето е приложена нова медицинска документација за настанатите промени во здравствената состојба на осигуреникот.

Член 28

(1) При повторната оценка на состојбата на инвалидност и телесното оштетување, Комисијата донесува наод, оценка и мислење на образец број 4.

(2) При донесувањето на наодот, оцената и мислењето, Комисијата треба да ги има предвид:

- поранешните мислења на Комисијата за оценка на работната способност;

- дијагнозите на болестите кои настанале по извршениот последен комисијски преглед, шифрата на дејноста на болеста;

- дали се настанати такви промени во здравствената состојба кои се од влијание на порано утврдената инвалидност (влошување, односно подобрување на здравствената состојба, или нов случај на инвалидност);

- дали заради настанатите промени во здравствената состојба е потребно да се прошират медицинските контраиндикации;

- дали инвалидот на трудот е распореден на други работи според контраиндикациите што ги утврдила Комисијата за оценка на работната способност, дали другата соодветна работа одговара на психофизичките можности на инвалидот на трудот и дали со успех работи на другата соодветна работа;

- за осигуреникот кој не бил упатен на преквалификација или доквалификација, односно на вработување во рок од една година од денот на донесувањето на решението за правото, а кај кого не дошло до промена во здравствената состојба, дали е потребно (покрај одредените работни задачи за кои би можел да се оспособи со преквалификација или доквалификација, односно на кои би можел да се вработи), да се одредат уште некои други работи и задачи кои повеќе би одговарале на не-

говите психофизички можности и реалните можности за преквалификација или доквалификација, односно вработување;

- утврдена промена на инвалидноста;
- мислење за контролен преглед и кога тој ќе се изврши за проверка на инвалидноста по основ на намалена работна способност за 50%.

VIII. ПРОМЕНИ ВО СОСТОЈБАТА НА ИНВАЛИДНОСТА

Член 29

Комисијата врши повторна оцена при промените во состојбата на инвалидноста, односно телесното оштетување, во смисла на член 128 од Законот за пензиското и инвалидското осигурување.

IX. ДОСТАВУВАЊЕ НА НАОДОТ, ОЦЕНАТА И МИСЛЕЊЕТО ДО КОМИСИЈАТА ЗА РЕВИЗИЈА

Член 30

(1) Комисијата е должна, во рок од два работни дена по донесување на наодот, оцената и мислењето со кој е утврдено постоење на инвалидност, односно неспособност за работа врз основа на кои се стекнува право на пензија, заедно со целокупната медицинска и друга документација, предметот да го достави до Комисијата за ревизија на наод, оцена и мислење со кој е утврдена инвалидност, односно неспособност за работа.

(2) Комисијата е должна, во рок од два работни дена по донесување на наодот, оцената и мислењето со кој не е утврдено постоење на инвалидност, односно неспособност за работа, заедно со целокупната медицинска и друга документација, предметот да го достави до Комисијата за ревизија на наод, оцена и мислење.

(3) Комисијата е должна да постапи по мислењето од став (1) и (2) на овој член донесено од Комисијата за ревизија на наод, оцена и мислење со кој е утврдена инвалидност, односно неспособност за работа и во рок од два дена да донесе нов наод, оцена и мислење.

(4) Комисијата е должна да постапи по мислењето на Комисијата за ревизија и кога е донесено мислење по поднесена жалба на првостепено решение, во постапка на работа на првостепениот орган по жалбата и во рок од два дена да донесе наод, оцена и мислење.

Член 31

Административно-тековните работи на Комисијата за оцена на работна способност ги извршува техничкиот персонал во рамките на Комисијата за оцена на работната способност.

X. АНАЛИТИЧКА И ИСТРАЖУВАЧКА РАБОТА

Член 32

Заради разработување и усовршување на методите за работа и критериумите за оцена на инвалидноста, преостанатата работна способност и телесното оштету-

вање, комисијата за оцена на работната способност, во соработка со соодветни стручни и научни организации, активно учествуваат во подготвувањето на методите, критериумите и начините на вештачењето со оглед на причините и последиците на инвалидноста, техничкиот и технолошкиот развој на стопанството, условите и барањата на одделни работни места, односно занимања и заради тоа обезбедуваат посебни податоци за движење на инвалидноста, телесните оштетувања, нивната структура и др.

Член 33

Остварување на задачите во однос на евиденцијата на овој Правилник се обезбедува со:

- водење редовна евиденција за работата и збирна евиденција за работата на комисиите за оцена на работната способност;
- следење и подготвување извештај за евиденцијата на дадени забелешки од Комисијата за ревизија;
- давање стручна помош на работодавците во спроведување на преквалификацијата или доквалификацијата и вработувањето на инвалидите на трудот;
- следење на развојот и достигнувањата во областа на медицинската наука и практика и проучувањето на мерките и методите кои се применуваат во лекувањето, односно медицинската рехабилитација за воспоставување на здравствена и работна способност на осигурениците;
- одржување повремени советувања со лекарите поединци од здравствените организации кои се надлежни за подготвување на предлогот за медицинско вештачење;
- преземање мерки за стручно оспособување и усовршување на кадрите кои работат на вештачењето (семинари, предавања и др.).

ПРЕОДНИ И ЗАВРШНИ ОДРЕДБИ

Член 34

Со денот на влегувањето во сила на овој Правилник престанува да важи Правилникот за организацијата, составот и начинот на работата на комисиите за оцена на работната способност („Службен весник на Република Македонија” бр. 88/04, 48/08 и 44/12).

Член 35

Овој правилник влегува во сила осмиот ден од денот на објавувањето во „Службен весник на Република Македонија”.

Бр. 02-6488/1
12 ноември 2012 година
Скопје

Управен одбор
Претседател,
Ацо Стојанов, с.р.

**ФОНД НА ПЕНЗИСКОТО И ИНВАЛИДСКОТО
ОСИГУРУВАЊЕ НА МАКЕДОНИЈА**

Број на комисија:
Архивски број:
Наод број:
Дата:
Матичен број:

1

Наод, оцена и мислење**ЗАКОН:**

1. ЛИЧНИ ПОДАТОЦИ ЗА ОСИГУРЕНИКОТ:
 - Име, татково име и презиме:
 - Ден, месец и година на раѓање:
 - Пол: Женски
 - Место на живеење и адреса:
2. Своја работа (што ја врши - вршел-а):
3. Стручна подготовка:
 - Вкупен пензиски стаж:
4. Гранка на индустрија - дејност:
5. Општина: Аеродром
 - Се јавува на инвалидска комисија по:
6. Вработен во:
7. АНАМНЕЗА

8. СТАТУС ПРЕЗЕНС - СЕГАШНА СОСТОЈБА

**ФОНД НА ПЕНЗИСКОТО И ИНВАЛИДСКОТО
ОСИГУРУВАЊЕ НА МАКЕДОНИЈА**

Број на комисија:
Архивски број:
Наод број:
Дата:
Матичен број:

2

9. МЕДИЦИНСКА ДОКУМЕНТАЦИЈА

10. ИСЦРПНА ДИЈАГНОЗА

11. ОЦЕНА И МИСЛЕЊЕ ЗА РАБОТНАТА СПОСОБНОСТ

12. ПРИЧИНА НА ИНВАЛИДНОСТ:

13. ДАТА НА НАСТАНАТА ИНВАЛИДНОСТ: 15.02.2012

14. КОНТРОЛЕН ПРЕГЛЕД:

15. ТЕЛЕСНО ОШТЕТУВАЊЕ:

Процент на телесното оштетување, причина и датум настанување на телесното оштетување

16. ЗАБЕЛЕШКА:



**ФОНД НА ПЕНЗИСКОТО И ИНВАЛИДСКОТО
ОСИГУРУВАЊЕ НА МАКЕДОНИЈА**

Број на комисија:
Архивски број:
Наод број:
Дата:
Матичен број:

3

ЧЛЕНОВИ НА КОМИСИЈАТА:

1. Член

2. Член

Наодот без потпис и печат на составот на комисијата е невалиден.
Пренел: _____ датум



Службен весник
на Република Македонија



www.slvesnik.com.mk

contact@slvesnik.com.mk

Издавач: ЈП СЛУЖБЕН ВЕСНИК НА РЕПУБЛИКА МАКЕДОНИЈА, ц.о.-Скопје
бул. „Партизански одреди“ бр. 29. Поштенски фах 51.
Директор и одговорен уредник – м-р Тони Трајанов.
Телефон: +389-2-55 12 400.
Телефакс: +389-2-55 12 401.

Претплатата за 2012 година изнесува 10.100,00 денари.
„Службен весник на Република Македонија“ излегува по потреба.
Рок за рекламации: 15 дена.
Жиро-сметка: 300000000188798.
Депонент на Комерцијална банка, АД - Скопје.
Печат: ГРАФИЧКИ ЦЕНТАР ДООЕЛ, Скопје.

ISSN 0354-1622



2012145